

**NSD NEWS UNIT**  
**ALL INDIA RADIO, GUWAHATI**  
0000000000

**Date :** 06-06-2024

**Time :** 1340 Hrs.

**Assamese Midday Bulletin**  
**HEADLINES**

- 
- ১। ৰাষ্ট্ৰীয় গণতান্ত্ৰিক মৰ্চা-এন ডি এই চৰকাৰ গঠনৰ দিশে অগ্ৰসৰ হোৱা পৰিপ্ৰেক্ষিতত বিজেপিৰ সভাপতি জে পি নাড্ডাই আজি নতুন দিল্লীত কেন্দ্ৰীয় মন্ত্ৰী আৰু দলটোৰ জ্যেষ্ঠ নেতাসকলৰ সৈতে এখন সভাত মিলিত হৈছে।
  - ২। আই এন ডি আই মিত্ৰজোঁটৰ নেতাসকলে কালি নতুন দিল্লীত কেন্দ্ৰত চৰকাৰ গঠন সংক্ৰান্তত কৌশল নিৰ্ধাৰণৰ উদ্দেশ্যে এখন বৈঠকত মিলিত হয়।
  - ৩। এন ডি এৰ নতুন চৰকাৰত জে ডি ইউয়ে মন্ত্ৰীপদ লাভৰ বাবে কোনোধৰণৰ চৰ্ত আৰোপ কৰা নাই বুলি আজি প্ৰকাশ কৰিছে।
  - ৪। যোৱা ২৪ ঘণ্টাত অসমৰ বান পৰিস্থিতি কিছু উন্নত হৈছে।

আৰু

- ৫। আই চি চি টি-২০ বিশ্বকাপত নিউয়ৰ্কৰ নাচাউ কাউণ্টি আন্তঃৰাষ্ট্ৰীয় ক্ৰিকেট ষ্টেডিয়ামত কালি অনুষ্ঠিত এখন খেলত ভাৰতে আয়াবলেগুক ৮ উইকেটত পৰাস্ত কৰে।

0000000

ৰাষ্ট্ৰীয় গণতান্ত্ৰিক মৰ্চা-এন ডি এই চৰকাৰ গঠনৰ দিশে অগ্ৰসৰ হোৱা পৰিপ্ৰেক্ষিতত বিজেপিৰ সভাপতি জে পি নাড্ডাই আজি নতুন দিল্লীত কেন্দ্ৰীয় মন্ত্ৰী আৰু দলটোৰ জ্যেষ্ঠ নেতাসকলৰ সৈতে এখন সভাত মিলিত হৈছে। সভাত কেন্দ্ৰীয় মন্ত্ৰী অমিত শ্বাহ, ৰাজনাথ সিঙকে ধৰি কেইবাগৰাকীও জ্যেষ্ঠ নেতা উপস্থিত থাকে। ইপিনে বিহাৰৰ মুখ্যমন্ত্ৰী তথা জে ডি ইউ নেতা নীতিশ কুমাৰৰ ৰাষ্ট্ৰীয় ৰাজধানীত থকা বাসগৃহতো দলটোৰ কেইবাগৰাকীও নেতা উপস্থিত হয়। এন ডি এৰ নেতাসকলে সৰ্বসন্মতিক্ৰমে নৰেন্দ্ৰ মোদীক তেওঁলোকৰ নেতা নিৰ্বাচিত কৰাৰ এদিন পাছতে এই বৈঠক অনুষ্ঠিত হৈছে। কাইলৈ নতুন দিল্লীত ৰাষ্ট্ৰীয় গণতান্ত্ৰিক মৰ্চা সংসদীয় দলৰ এখন বৈঠক অনুষ্ঠিত হ'ব। এই বৈঠকত বিজেপি, টিডিপি, জেডিইউ, এল জে পি-আৰ, শিৱসেনা-সিন্দে গোট, জে ডি এছ আৰু এন ডি এৰ আন আন সহযোগী দলসমূহৰ নৱনিৰ্বাচিত সাংসদসকল উপস্থিত থকাৰ কথা। কালি এন ডি এৰ বৈঠকত শ্ৰীনৰেন্দ্ৰ মোদীৰ নেতৃত্বত ভাৰতবৰ্ষৰ প্ৰতিটো ক্ষেত্ৰতে সৰ্বাংগীণ বিকাশ হৈছে বুলি এটা প্ৰস্তাৱ গ্ৰহণ কৰে। এই প্ৰস্তাৱত দেশৰ জনসাধাৰণে ৬টা দশকৰ পাছত একেৰাহে তৃতীয়টো কাৰ্যকালৰ বাবে একক সংখ্যাগৰিষ্ঠতাৰে এটা শক্তিশালী নেতৃত্বক নিৰ্বাচিত কৰিছে বুলিও উল্লেখ কৰা হৈছে।

নতুন চৰকাৰ গঠন সন্দৰ্ভত সহযোগী দলসমূহৰ নেতা তথা বিভিন্ন ৰাজ্যৰ মুখ্যমন্ত্ৰীসকলৰ সৈতে আলোচনা-বিলোচনা অব্যাহত থকাৰ পৰিপ্ৰেক্ষিতত অসমৰ মুখ্যমন্ত্ৰী হিমন্ত বিশ্ব শৰ্মাও আজি নতুন দিল্লীলৈ ৰাওনা হ'ব।

0000000

আই এন ডি আই মিত্ৰজোঁটৰ নেতাসকলে কালি নতুন দিল্লীত কেন্দ্ৰত চৰকাৰ গঠন সংক্ৰান্তত কৌশল নিৰ্ধাৰণৰ উদ্দেশ্যে এখন বৈঠকত মিলিত হয়। কংগ্ৰেছৰ সভাপতি মল্লিকার্জুন খাৰ্গেৰ বাসগৃহত অনুষ্ঠিত এই বৈঠকত কংগ্ৰেছ দলৰ ৰাষ্ট্ৰীয় সভাপতিগৰাকীয়ে মিত্ৰদলসমূহক ধন্যবাদ জ্ঞাপন কৰে। তেওঁ লগতে এইবাৰৰ নিৰ্বাচনী ফলাফল প্ৰধানমন্ত্ৰী নৰেন্দ্ৰ মোদী আৰু বিজেপিৰ বাবে বৃহৎ ৰাজনৈতিক ক্ষতি বুলি অভিহিত কৰাৰ লগতে এয়া স্পষ্ট নৈতিক পৰাজয় বুলি মন্তব্য কৰে। বৈঠকৰ অন্তত সংবাদমাধ্যমৰ সৈতে হোৱা কথা বতৰাত কংগ্ৰেছৰ সভাপতি মল্লিকার্জুন খাৰ্গেই মিত্ৰজোঁটৰ অংশীদাৰ দলসমূহে দেশৰ সাম্প্ৰতিক ৰাজনৈতিক পৰিস্থিতি সম্পৰ্কে আলোচনা কৰে বুলি জানিবলৈ দিয়ে। কংগ্ৰেছ নেত্ৰী ছোনিয়া গান্ধী, ৰাছল গান্ধী, প্ৰিয়ংকা গান্ধী, জে এম এমৰ কল্পনা চোৰেন, আপৰ সঞ্জয় সিং, সমাজবাদী পাৰ্টিৰ মুৰব্বী অখিলেশ যাদৱ, আৰ জে ডিৰ তেজস্বী যাদৱ, চি পি আই এম নেতা সীতাৰাম য়েচুৰী, চি পি আই ৰি ডি ৰাজা, এন চি পি-এছ পি গোটৰ মুৰব্বী শাৰদ পাৱাৰ, ডি এম কেৰ মুৰব্বী এম কে ষ্টেলিন আৰু ৰাৰখণ্ডৰ মুখ্যমন্ত্ৰী চম্পাই চোৰেন তথা অন্যান্য নেতাসকল এই বৈঠকত উপস্থিত থাকে। আই এন ডি আই মিত্ৰজোঁটে সংসদত শক্তিশালী বিৰোধী পক্ষ হিচাপে উপযুক্ত সময়ত যথাযথ পদক্ষেপ গ্ৰহণ কৰি যাব বুলি শ্ৰীখাৰ্গেই উল্লেখ কৰে।

০০০০০০

প্ৰধানমন্ত্ৰী নৰেন্দ্ৰ মোদীয়ে নতুনকৈ নিৰ্বাচিত মেক্সিকোৰ প্ৰথম মহিলা ৰাষ্ট্ৰপতি ক্লুডিয়া শ্বেইনব'মক অভিনন্দন জনায়। সামাজিক মাধ্যমৰ এটা বাৰ্তাত শ্ৰীমোদীয়ে কয় যে, এয়া মেক্সিকোৰ জনসাধাৰণৰ বাবে এক মহত্বপূৰ্ণ ঘটনা হোৱাৰ লগতে প্ৰাক্তন ৰাষ্ট্ৰপতি এন্ড্ৰিয়াছ মেনুৱেলৰ মহান নেতৃত্বৰ প্ৰতি এক শ্ৰদ্ধাঞ্জলি। তেওঁ অনাগত সময়ত মেক্সিকোৰ পৰা ভাৰতৰ প্ৰতি সহযোগিতা আৰু উভয় ৰাষ্ট্ৰৰ প্ৰগতিৰ আশা প্ৰকাশ কৰে।

০০০০০০

বাংলাদেশৰ প্ৰধানমন্ত্ৰী শ্বেইখ হাছিনা কাইলৈ তৃতীয়বাৰৰ বাবে শ্ৰীনৰেন্দ্ৰ মোদীৰ প্ৰধানমন্ত্ৰীৰ শপতগ্ৰহণ অনুষ্ঠানত নতুন দিল্লীত উপস্থিত থাকিব। বাংলাদেশৰ প্ৰধানমন্ত্ৰীগৰাকীয়ে কাইলৈ আবেলি দিল্লীত উপস্থিত হ'ব আৰু শপতগ্ৰহণ অনুষ্ঠানত অংশগ্ৰহণ কৰি পুনৰ ৯ জুনত ঢাকালৈ উভতি যাব। ফোনযোগে হোৱা বাৰ্তালাপত শ্ৰীমোদীয়ে বাংলাদেশৰ প্ৰধানমন্ত্ৰীগৰাকীক শপতগ্ৰহণ অনুষ্ঠানলৈ আমন্ত্ৰণ জনায়।

০০০০০০

শ্ৰীলংকাৰ ৰাষ্ট্ৰপতি ৰণিল উইক্ৰেমসিংহেই প্ৰধানমন্ত্ৰী নৰেন্দ্ৰ মোদীৰ ৮ জুনত হ'বলগীয়া শপতগ্ৰহণ অনুষ্ঠানলৈ জনোৱা আমন্ত্ৰণৰ প্ৰতি সঁহাৰি জনাইছে। ফোন কলৰ উপৰিও এটা সামাজিক মাধ্যমৰ বাৰ্তাত শ্ৰীলংকাৰ ৰাষ্ট্ৰপতিগৰাকীয়ে অলপতে হৈ যোৱা নিৰ্বাচনত এন ডি এ চৰকাৰে সংখ্যাগৰিষ্ঠতা লাভ কৰাৰ বাবে আৰু একেৰাহে তৃতীয়বাৰৰ বাবে নৰেন্দ্ৰ মোদীক প্ৰধানমন্ত্ৰী হিচাপে নিৰ্বাচিত হোৱাৰ বাবে অভিনন্দন জনায়।

০০০০০০

এন ডি এৰ নতুন চৰকাৰত জে ডি ইউয়ে মন্ত্ৰীপদ লাভৰ বাবে কোনোধৰণৰ চৰ্ত আৰোপ কৰা নাই বুলি আজি প্ৰকাশ কৰিছে। আকাশবাণীৰ বাতৰি বিভাগৰ সৈতে হোৱা কথা বতৰাত দলটোৰ মুখপাত্ৰ কে

চি ত্যাগীয়ে কয় যে, বিজেপি সভাপতি জে পি নাড্ডাই কেন্দ্ৰীয় মন্ত্ৰী ৰাজনাথ সিঙক এন ডি এৰ সহযোগী দলসমূহৰ সৈতে মন্ত্ৰীসভা গঠন সম্পৰ্কত আলোচনা কৰাৰ দায়িত্ব অৰ্পণ কৰিছে আৰু এই উদ্দেশ্যে আলোচনা-বিলোচনা অব্যাহত আছে। তেওঁ অৱশ্যে কয় যে, জে ডি ইউয়ে বিহাৰৰ দৰিদ্ৰতা, নিবনুৱা সমস্যা আৰু বৰ্হিৰাজ্যলৈ গমন আদিৰ দৰে ভালেমান সমস্যা সমাধানৰ বাবে ৰাজ্যখনক বিশেষ গুৰুত্ব দিয়াৰ বাবে আহ্বান জনায়। উল্লেখযোগ্য যে জে ডি ইউয়ে বিহাৰত ১২খন লোকসভা আসনত বিজয়ী হৈছে। লোকসভা নিৰ্বাচনত বিজেপিয়ে একক সংখ্যাগৰিষ্ঠতা লাভৰ ক্ষেত্ৰত পিছপৰি থকাৰ বাবে এন ডি এৰ চৰকাৰ গঠনত দলটোৰ এটা বিশেষ ভূমিকা থাকিব।

০০০০০০০

যোৱা ২৪ ঘণ্টাত বতৰ ভাল হোৱাৰ পৰিপ্ৰেক্ষিতত অসমৰ বান পৰিস্থিতি কিছু উন্নত হৈছে। বানত আক্ৰান্ত লোকৰ সংখ্যা ২ লাখ ৪৬ হাজাৰলৈ হ্রাস পাইছে। কাছাৰত এজন লোকৰ মৃত্যু হোৱাৰ পাছত বানত মৃত্যু হোৱা লোকৰ সংখ্যা ২৫লৈ বৃদ্ধি পাইছে। ৰাজ্যিক দুৰ্যোগ ব্যৱস্থাপনা কৰ্তৃপক্ষই প্ৰকাশ কৰা অনুসৰি কাছাৰ, কৰিমগঞ্জ, মৰিগাঁও, হোজাই, নগাঁও, ডিমা হাচাও, হাইলাকান্দি আৰু পশ্চিম কাৰ্বি আংলং জিলাৰ কিছু কিছু এলেকা এতিয়াও বানৰ কৰলত আছে। ৩৭৫খন গাঁৱৰ ২২ হাজাৰতকৈও অধিক লোক সম্প্ৰতি ১১২টা সাহায্য শিবিৰত আশ্ৰয় লোৱাৰ লগতে ৫ হাজাৰ হেক্টৰতকৈও অধিক কৃষিভূমি ক্ষতিগ্ৰস্ত হৈছে।

০০০০০০০

আই চি চি টি-টুৱেণ্টি বিশ্বকাপ ক্ৰিকেট প্ৰতিযোগিতাৰ গ্ৰুপ পৰ্যায়ৰ এখন খেলত আজি ডালাছৰ গ্ৰেণ্ড প্ৰেইৰী ষ্টেডিয়ামত আমেৰিকা যুক্তৰাষ্ট্ৰ, পাকিস্তানৰ বিৰুদ্ধে অৱতীৰ্ণ হ'ব। খেলখন নিশা ৯ বজাত আৰম্ভ হ'ব। আন এখন খেলত বাৰ্বাডোজৰ কেপ্টিংটন অভেলত নামেবিয়া, স্কটলেণ্ডৰ সন্মুখীন হ'ব।

ইপিনে আজি পুৱা অনুষ্ঠিত দুখন খেলত অষ্ট্ৰেলিয়াই ওমানক ৪৯ বানত আৰু উগাণ্ডাই পাপুৱা নিউ গিনিৰ ৩ উইকেটত পৰাস্ত কৰে।

নিউয়ৰ্কৰ নাচাউ কাউণ্টি আন্তঃৰাষ্ট্ৰীয় ক্ৰিকেট ষ্টেডিয়ামত কালি অনুষ্ঠিত এখন খেলত ভাৰতে আয়াৰলেণ্ডক ৮ উইকেটত পৰাস্ত কৰে। খেলখনত প্ৰথমে বেট ধৰাৰ আমন্ত্ৰণ লাভ কৰি আয়াৰলেণ্ডে ১৬ অভাৰত আটাইকেইটা উইকেট হেৰুৱাই ৯৬ বান সংগ্ৰহ কৰে। ভাৰতৰ হৈ হাৰ্দিৰ পাণ্ডিয়াই ৩টা উইকেট দখল কৰাৰ বিপৰীতে যশপ্ৰীত বুমৰাহ আৰু অশ্বিনীপ সিঙে দুটাকৈ উইকেট লাভ কৰে। প্ৰত্যুত্তৰত ভাৰতে ১২ অভাৰ আৰু দুটা বলত অধিনায়ক ৰোহিত শৰ্মাৰ ৫২ আৰু ঋষভ পণ্টৰ ৩৬ বানৰ সহায়ত দুটা উইকেট হেৰুৱাই বিজয় লক্ষ্য অতিক্ৰম কৰে।

প্ৰতিযোগিতাৰ গ্ৰুপ পৰ্যায়ৰ পৰৱৰ্তী খেল দুখনত ভাৰত অহা ৯ আৰু ১২ জুনত ক্ৰমে পাকিস্তান আৰু সহ আয়োজক আমেৰিকা যুক্তৰাষ্ট্ৰৰ বিৰুদ্ধে অৱতীৰ্ণ হ'ব। ভাৰতীয় দলটো ফ্ৰিডাত ১৫ জুনত গ্ৰুপ পৰ্যায়ৰ অন্তিমখন খেলত কানাডাৰ মুখামুখি হ'ব।

০০০০০০০

ইণ্ডোনেছিয়া অপেন ছুপাৰ ওৱান থাউজেণ্ড বেডমিণ্টন প্ৰতিযোগিতাত ভাৰতৰ অশ্বিনী পোনাপ্পা আৰু টানিছা ক্ৰাষ্টোৰ যুটীটো মহিলাৰ ডাবলছৰ দ্বিতীয় ৰাউণ্ডলৈ অগ্ৰসৰ হৈছে। ভাৰতীয় যুটীটোৱে প্ৰথম ৰাউণ্ডত কানাডাৰ জেকি ডেণ্ট আৰু ক্ৰিষ্টেল লাইক ২১-১৫, ২১-১৫ গেমত পৰাস্ত কৰে।

পুৰুষৰ ছিংগলছৰ দ্বিতীয় ৰাউণ্ডত আজি লক্ষ্য সেন জাপানৰ কেণ্টা নিশিমতো আৰু প্ৰিয়াংশু ৰাজাৰাট থাইলেণ্ডৰ কুনলাভুট ভিডিডচাৰ্নৰ মুখামুখি হ'ব।

একেদৰে মিক্সড ডাবলছত বি সুমিত ৰেড্ডী আৰু এন চিক্কী ৰেড্ডীৰ যুটীটো দ্বিতীয় ৰাউণ্ডলৈ অগ্ৰসৰ হৈছে।

আনহাতে আজি মহিলাৰ ডাবলছত গায়ত্ৰী গোপীচান্দ আৰু তৃশা জলীৰ যুটীটো জাপানৰ ৰাকানা নাগাহাৰা আৰু মায়ু মাটছুমটোৰ বিৰুদ্ধে আৰু অশ্বিনী পোনাপ্পা আৰু তানিশা ক্ৰাষ্টোৰ যুটীটো কোৰিয়াৰ লি চো হি আৰু বেক হা নাৰ বিৰুদ্ধে অৱতীৰ্ণ হ'ব।

ইপিনে, মিক্সড ডাবলছৰ দ্বিতীয় ৰাউণ্ডত আজি সুমিত ৰেড্ডী আৰু এন চিক্কী ৰেড্ডী চীনৰ ঝেং চি ৰেই আৰু হুৱাংয়া কুয়ঙৰ বিৰুদ্ধে অৱতীৰ্ণ হ'ব।

আনহাতে পুৰুষৰ ডাবলছৰ প্ৰথম ৰাউণ্ডত আজি ছিৰাগ ছেট্ৰী আৰু সাত্তিকছাইৰাজ ৰণকীৰেড্ডীৰ ভাৰতীয় যুটীটো মালয়েছিয়াৰ ৰেই ছং মেন আৰু কাই উন টিৰ সন্মুখীন হ'ব।

০০০০০০০

ভাৰত আজি কলকাতাৰ ছল্ট লেক ষ্টেডিয়ামত হ'বলগীয়া ২০২৬ বৰ্ষৰ ফিফা বিশ্বকাপ ফুটবল প্ৰতিযোগিতাৰ এখন কোৱালিফায়াৰ খেলত কুৱেইটৰ বিৰুদ্ধে অৱতীৰ্ণ হ'ব। এইখন তাৰকা খেলুৱৈ সুনীল চেত্ৰীৰ খেলুৱৈ জীৱনৰ অন্তিমখন আন্তঃৰাষ্ট্ৰীয় খেল হ'ব। ভাৰত সম্প্ৰতি প্ৰতিযোগিতাৰ গ্ৰুপ-এত ৪ খন খেলত ৪ পইণ্টেৰে দ্বিতীয় স্থানত আছে। কাটাৰে ১২ পইণ্টেৰে শীৰ্ষ স্থানত থকাৰ বিপৰীতে আফগানিস্তানে ৪ আৰু কুৱেইটে ৩ পইণ্ট লাভ কৰিছে। আজিৰ খেলখনত জয়ী হ'ব পাৰিলে ভাৰত প্ৰতিযোগিতাৰ তৃতীয় ৰাউণ্ডলৈ অগ্ৰসৰ হোৱাৰ সম্ভাৱনা বৃদ্ধি পাব আৰু দলটোৱে ২০২৭ চনত হ'বলগীয়া এ এফ চি এছিয়ান কাপ ফুটবল প্ৰতিযোগিতাত স্থান নিশ্চিত কৰিব। ভাৰত সম্প্ৰতি ফিফা ৰেংকিঙৰ ১২১ সংখ্যক স্থানত আছে।

০০০০০০০

সমাপ্ত